



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1681/11 - 2010 නොවැම්බර් 22 වැනි සඳුදා - 2010.11.22

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

රජයේ නිවේදන

විනිමය පාලන පනත යටතේ දැන්වීම

(ලංකා ව්‍යවස්ථාදායක ප්‍රඥප්ති සංග්‍රහයේ 423 වැනි පරිච්ඡේදය)

විදේශීය ආයෝජකයන්ට ශ්‍රී ලංකාවේ සංස්ථාගත සමාගම්වල ණයකර නිකුත් කිරීම හා
පැවරීම සඳහා අවසරය ලබා දීම

1995 අංක 15 දරන ශ්‍රී ලංකා ගිණුම්කරණ සහ විගණන ප්‍රමිති පනත අනුව විශේෂයෙන් සඳහන් කරන ලද ව්‍යාපාර ආයතනයක් ලෙස වර්ගීකරණය කර ඇති සමාගමක ශ්‍රී ලංකා රුපියල්වලින් නියම කර ඇති පරිවර්තය හෝ පරිවර්තය නොවන, ගෙවා නිදහස් කළ හැකි හෝ ගෙවා නිදහස් කළ නොහැකි ණයකර විදේශීය ආයතනික ආයෝජකයන්ට, ශ්‍රී ලංකාවෙන් පිටත සංස්ථාගත සංස්ථාවලට, අනේවාසික පුද්ගලයන්ට සහ අනේවාසික ශ්‍රී ලාංකිකයන්ට නිකුත් කිරීම සහ පැවරීම සඳහා විනිමය පාලන පනතේ 10, 11, 15 සහ 30 වැනි වගන්තියේ 5 වැනි උප වගන්තිය යන වගන්ති ප්‍රකාරව (ලංකා නීති ප්‍රඥප්තිවල 423 වැනි අධිකාරය වූ) පහත නියමයන් හා කොන්දේසිවලට යටත්ව මෙමගින් අවසර ප්‍රදානය කරනු ලැබේ.

1. ණයකර සඳහා අදාලවන නියමයන් සහ කොන්දේසි :

- 1.1 මෙම දැන්වීම යටතේ නිකුත් කරනු ලබන සියලුම ණයකර කොළඹ කොටස් වෙළෙඳපොළෙහි ලැයිස්තුගත කළ යුතු අතර, එම නිකුත් කිරීම පුද්ගලික නිකුතුවක් ලෙස හෝ මූලික මහජන නිකුතුවක් ලෙසට විය හැකි ය.
- 1.2 මෙම දැන්වීම යටතේ නිකුත් කළ ණයකර නිදහස් කිරීමේ හෝ සාමාන්‍ය කොටස් බවට පරිවර්තනය කිරීමේ කාලය වසර 5 කට අඩු නොවිය යුතු අතර එම පරිවර්තනය කිරීම 2002 අප්‍රේල් 19 දිනැති අංක 1232/14 දරන රජයේ ගැසට් නිවේදනයෙහි නියම කර ඇති බැහැර කිරීම් සහ සීමා කිරීම්වලට යටත්ව සිදු කළ යුතු ය.
- 1.3 නිකුත් කළ ණයකර සතුව ශ්‍රී ලංකා සුරැකුම්පත් සහ විනිමය කොමිෂන් සභාවට පිළිගත හැකි දේශීය ණය ශ්‍රේණිගත කිරීමේ ආයතනයකින් හෝ අන්තර්ජාතික ණය ශ්‍රේණිගත කිරීමේ ආයතනයකින් ලබාගත් තත්කාලීන ණය ශ්‍රේණිගත කිරීමක් පැවතිය යුතු ය.
- 1.4 ණයකර මත වන පොලී අනුපාතිකය, ණයකර නිකුත් කරන දිනට පවතින ශ්‍රී ලංකා මහ බැංකුව විසින් ප්‍රකාශයට පත් කළ පස් අවුරුදු ද්විතීය වෙළෙඳපොළ භාණ්ඩාගාර බැඳුම්කර සඳහා ගෙවන පොලී අනුපාතිකය සහ පදනම් අංක 200 යන දෙකෙහි එකතුව නොඉක්මවිය යුතු ය.

2. ණයකර නිකුත් කරන සමාගමට අදාළවන නියමයන් සහ කොන්දේසි :

- 2.1 සමාගමට ඇති විය හැකි ද්‍රවශීලතා හිඟයන් වළක්වා ගැනීම සඳහා ණයකර නිකුත් කරන සමාගමේ (මින් පසුව 'සමාගම' ලෙස හැඳින්වෙන) අධ්‍යක්ෂ මණ්ඩලය එහි ව්‍යාපාරික මෙහෙයුම්වලින් ලැබෙන මුදල් ප්‍රවාහයන් ණයකර මත වන පොලී ගෙවීම් කිරීමට ප්‍රමාණවත් බවට සහතික විය යුතු ය.
- 2.2 සමාගමෙහි ණයකරවල විදේශ ආයෝජනයන් මගින් ඇති විය හැකි අවදානම් සහ/හෝ ගෙවීම් පැහැර හැරීමේ අවදානම සහ එවැනි අවස්ථාවකදී සමාගමට ඇතිවන අනෙකුත් අවදානම්වලට සමාගම විසඳුම් සපයන බවට සහතික කරන්නා වූ අවදානම් කළමනාකරණ ක්‍රියාවලියක් සමාගමේ අධ්‍යක්ෂ මණ්ඩලය විසින් ස්ථාපිත කළ යුතු ය.
- 2.3 කල්පිරීමේ දිනයේ දී ක්‍රමිකව ණයකර නැවත ගෙවීම සඳහා සුදුසු නිදන් අරමුදල් සැකසුමක් සමාගම විසින් පවත්වාගෙන යා යුතු අතර, සමාගමේ විගණකවරුන් විසින් එම සැකසුම විමර්ශනය කළ යුතු ය.
- 2.4 අනේවාසික ආයෝජකයා විසින් ණයකරවල සිදු කරන ආයෝජනයන් සහ ණයකරවලට අදාළ ගෙවීම් සිදු කළ හැක්කේ විනිමය පාලක විසින් වාණිජ බැංකුවලට දෙන ලද විධානයන්ට අනුකූලව බලපත්‍රලාභී වාණිජ බැංකුවක විවෘත කර පවත්වාගෙන යනු ලබන, "සුරැකුම්පත් ආයෝජන ගිණුමක්" හරහා ආමුඛ ප්‍රේෂණ ලෙස ලද අරමුදල්වලින් හෝ විදේශීය ආයෝජකයාගේ සුරැකුම්පත් ආයෝජන ගිණුමේ බැරට පවතින අරමුදල්වලින් පමණි.
- 2.5 මේ යටතේ අවසර දෙනු ලැබූ ඕනෑම ගනුදෙනුවක් සම්බන්ධයෙන් අදාළ ප්‍රාග්ධන, කුපන, පොලී සහ කොමිස් ගෙවීම සම්බන්ධයෙන් භාර කරනු ලැබූ වාණිජ බැංකුවක් හෝ වෙනත් ඕනෑම තැනැත්තෙකු විසින් ඉහත 2.4 ඡේදයෙහි සඳහන් සුරැකුම්පත් ආයෝජන ගිණුමට හෝ එම ගිණුමෙන් පමණක් එම ගෙවීම් සිදු කළ යුතු ය.
- 2.6 ණයකරවල ආයෝජනය සඳහා ප්‍රේෂණ ලැබී දින 30ක් ඇතුළත සමාගම විසින් පහත සඳහන් විස්තර අඩංගු වාර්තාවක් විනිමය පාලන දෙපාර්තමේන්තුව වෙත එවිය යුතු ය :-

(අ) සුරැකුම්පත් ආයෝජන ගිණුම් හරහා ලද මුළු වටිනාකම,

(ආ) අදාළ ප්‍රේෂණ ලද බලයලත් වෙළෙඳුන්ගේ නම් සහ ලිපිනයන්,

(ඇ) ණයකර නිකුත් කිරීමට අදාළව විනිමය පාලන පනතේ ප්‍රතිපාදනවලට සහ පනත යටතේ නිකුත් කළ විධානයන්ට අනුකූල වී ඇති බවට සනාථ කරමින් සමාගම් ලේකම්වරයාගේ සහතිකයක්.

3. 2 වැනි ඡේදයේ නියමයන් සහ කොන්දේසිවලට අදාළව අත්පත් කර ගනු ලැබූ ණයකර පැවරීම සඳහා විනිමය පාලන පනතේ 11 වගන්තිය යටතේ විදේශීය ආයතනික ආයෝජකයන්ට, ශ්‍රී ලංකාවෙන් පිටත සංස්ථාගත සංස්ථාවලට, ශ්‍රී ලංකාවෙන් පිටත වාසික පුද්ගලයන්ට සහ ශ්‍රී ලංකාවෙන් පිටත වාසික ශ්‍රී ලාංකිකයන්ට අවසර ප්‍රදානය කෙරේ.

4. මේ යටතේ අවසර දෙනු ලැබූ ගනුදෙනු සම්බන්ධයෙන් ශ්‍රී ලංකාවෙන් පිටත වාසික පුද්ගලයෙකුට හෝ එවැනි පුද්ගලයෙකුගේ බැරට සිදු කරන ගෙවීම් සඳහා ද විනිමය පාලන පනතේ 7 වැනි වගන්තිය යටතේ මෙයින් අවසර ප්‍රදානය කෙරේ.

5. (අ) විනිමය පාලන පනතින් නිදහස් කිරීම් ප්‍රදානය කොට ඇත්තා වූ 1978 අංක 4 දරන ශ්‍රී ලංකා ආයෝජන මණ්ඩල පනතේ අර්ථ නිරූපනය කොට ඇති ව්‍යවසායක් කෙරෙහි එම නිදහස් කිරීමේ ප්‍රමාණයට ද,

(ආ) වෙනත් නීතියක විධිවිධාන කෙරෙහි ද,

මෙම දැන්වීමෙහි ඇතුළත් කිසිවකින් යම් බලපෑමක් හෝ සම්බන්ධයක් ඇත්තේ යැයි තේරුම් නොගත යුතු ය.

6. මෙම දැන්වීමෙහි කාර්යය සඳහා "ශ්‍රී ලංකාවෙන් පිටත වාසික පුද්ගලයන්" යන්නෙහි විනිමය පාලන පනත යටතේ ප්‍රසිද්ධ කරන ලද 1972.04.21 වැනි දින අංක 15007 දරන ගැසට් පත්‍රයෙහි දී ඇති අර්ථයම ඇත්තේ ය.

පී.එච්.ඕ. චන්ද්‍රවංශ,
විනිමය පාලක.

2010 ක් වූ නොවැම්බර් මස 22 වැනි දින,
කොළඹ දී ය.

12-201